

సామ్రాజ్యవాదుల విధ్వంసం అభివృద్ధి విధానానికి,

ఆదివాసుల, భూమిపృథ్వుల హక్కులపై దాడులకు వ్యతిరేకంగా ఐక్యంకండి

హూల్ జార్ఖండ్ క్రాంతిదళ్ మహాసభ పిలుపు

హూల్ జార్ఖండ్ క్రాంతిదళ్ (హెచ్జెకెడి) జార్ఖండ్ రాష్ట్రంలో ప్రధానంగా రైతాంగాన్ని సంఘటిత పరిచే సంస్థ. ఎఐకెఎమ్కెఎన్కు అనుబంధంగా ఇది పనిచేస్తుంది. గొప్ప ప్రజానాయకుడు బిర్సాముండా 118వ వర్ధంతి సందర్భంగా హెచ్జెకెడి రెండు రోజులపాటు తన 11వ మహాసభను 2018 జూన్ 9,10 తేదీల్లో రాంచీలో జరుపుకొంది.

బ్రిటిష్ సామ్రాజ్యవాదానికి, పూర్వదళిజానికి వారి రాజ్య అంగాలైన పోలీసు, న్యాయవ్యవస్థలకు వ్యతిరేకంగా ముండా నాయకత్వాన పోరాటం సాగింది. హెచ్జెకెడి 11వ మహాసభ బిర్సాముండాకు నివాళులర్పించి, విప్లవగీతాలు, నృత్యాలతో ప్రారంభమైంది. కామ్రేడ్స్ బిర్సా హేంబరమ్, బాబూ థాన్ ముర్ము, జస్వాకఫమ్, మంగల్ మరాండి మరియు లలితా సోరెన్లు అధ్యక్షవర్గంగా మహాసభ ప్రారంభమైంది.

జార్ఖండ్ ఆదివాసీ మహిళల ఆస్తిహక్కు డిమాండ్ను తొలిసారిగా లేవనెత్తిన డా॥ రోజ్ కెరెకెట్టా సభకు ప్రధానవక్తగా, ప్రారంభోపన్యాసం చేయవలసి వుంది. అనారోగ్య కారణాలతో ఆమె రాలేకపోయారు. జార్ఖండ్కు చెందిన సీనియర్ యాక్టివిస్ట్, మేధావి ఫాదర్ స్టాన్స్వామి మహాసభలను ప్రారంభించారు. బిర్సాముండా ఉల్గులాన్ కాలనుండి ఈనాటివరకు జార్ఖండ్లో భూమి సమస్య ప్రాధాన్యత కలిగి వుందని ఆయన పేర్కొన్నారు.

ఇంకా సిపిఐ (ఎం.ఎల్) రెడ్స్టార్కు చెందిన కా॥ వశిష్ట తివారి, సమాజ్వాది జన్ పరిషత్కు చెందిన భరత్ భూషణ్ చౌధరి, బిర్సా సేవాదళకు చెందిన మంజుల్ ఆలివర్ దదేల్- మహాసభ ప్రారంభ సమావేశంలో పాల్గొని ప్రసంగించారు.

ఉపన్యాసకులందరూ కార్పొరేటు సంస్థలు సాగిస్తున్న దోపిడీ పైన, రాజ్యహింసపైన మాట్లాడారు. మతతత్వ దాడులు, ప్రత్యేకించి మైనారిటీలపై, దళితులపై సాగుతున్న దాడులను వివరించి, ఆందోళన వ్యక్తం చేశారు. అభివృద్ధి కామ్యక రచయితలు, జర్నలిస్టులు, మేధావులపై సంఘపరివార్ గుండాలు దాడులు సాగిస్తున్నారని పేర్కొన్నారు. జార్ఖండ్లోనూ ఈ తరహా దాడులు రోజురోజుకీ పెరుగుతున్నాయన్నారు. దేశంలోనే ఈనాడు ఈ తరహా దాడులకు గురవుతున్న రాష్ట్రాలలో జార్ఖండ్ ప్రథమ స్థానంలో వుందని తెలిపారు. సంఘపరివార్కు దేశం నేడొక ప్రయోగశాలగా మారిందని చెప్పారు. శ్రమజీవులనడుమ ఐక్యతను విచ్ఛిన్నం చేయడం దోపిడీ పాలకవర్గ పార్టీలు నేటి తక్షణావసరంగా భావిస్తున్నాయన్నారు. ప్రారంభ సమావేశం చివరలో ఎఐకెఎమ్కెఎస్ జాతీయ కార్యవర్గ సభ్యులు కామ్రేడ్ శంభు మహతో మాట్లాడుతూ జార్ఖండ్ ఉద్యమ చరిత్రను, జార్ఖండ్లో ప్రస్తుత పరిస్థితిని వివరించారు. సమానత్వం, సమిష్టితత్వం, సోదరభావం, శ్రమజీవనాలపై ఆధారపడిన ఆదివాసులు ప్రస్తుత దోపిడీ, నిర్బంధ వ్యవస్థలో ఇమడలేక పోతున్నారని ఆయన పేర్కొన్నారు.

అనంతరం ప్రతినిధుల సభ జరిగింది. ఈ సెషన్లో 1) ప్రస్తుత పరిస్థితి మన కర్తవ్యాలు 2) రాజకీయ, నిర్మాణ నివేదిక 3) హెచ్జెకెడి ప్రణాళిక దాక్యుమెంట్లను ప్రవేశపెట్టారు. మహాసభ ప్రతినిధులు వీనిపై చర్చచేసిన అనంతరం ఈ మూడు దాక్యుమెంట్లు ఏకగ్రీవంగా ఆమోదం పొందాయి. అనంతరం 23మంది కార్యవర్గ సభ్యులతో హెచ్జెకెడి జార్ఖండ్ రాష్ట్ర కార్యవర్గాన్ని మహాసభ ఎన్నుకుంది. కార్యవర్గం కామ్రేడ్ బిర్సా హేంబరమ్ను సంఘ అధ్యక్షునిగా, బాబూథాన్ ముర్మును ప్రధాన కార్యదర్శిగా ఎన్నుకుంది. అనంతరం మహాసభ ఈ క్రింది తీర్మానాలు చేసింది.

1. నీరు, అడవి, భూమి, గనులు, శ్రమజీవులపై ప్రస్తుత అభివృద్ధి విధానం దాడికి పాల్పడుతున్నది. దోపిడీ, అణచివేతలపై ఆధారపడిన సామ్రాజ్యవాదుల విధ్వంస అభివృద్ధిపై పార్లమెంటరీ రాజకీయపార్టీల వైఖరులలో తేడాలేమీలేవు. ఈ విధ్వంస అభివృద్ధి విధానం పేద- ధనికుల మధ్య అంతరాలను మరింత పెంచుతోంది. యెస్సి, యెస్టి మరియు ఇతర బలహీన విభాగాల రాజ్యాంగపరమైన హక్కులను కూడా రాజ్యం ఉద్దేశ్యపూర్వకంగా నిర్లక్ష్యం చేస్తోంది. కనుక, యెస్సి, యెస్టి ఇతర శ్రామిక ప్రజానీకం ఈ వ్యవస్థలో ఒంటరి చేయబడుతున్నారు. ఈ విధ్వంసక అభివృద్ధి నమూనాను దేశ, ప్రజల ప్రయోజనాల దృష్టితో ఈ మహాసభ తిరస్కరిస్తున్నది. ప్రభుత్వరంగ పరిశ్రమలపైనా, చిన్నతరహా పరిశ్రమల పైనా దృష్టిపెట్టి, వాటిని అభివృద్ధి చేయటంద్వారా ఉద్యోగావకాశాలను పెంపొందించాలని మహాసభ డిమాండ్ చేస్తోంది.

2. విత్తనాలు మరియు ఎరువుల అంశంలో రైతులను స్వయం పోషకం చేయటానికి, వ్యవసాయరంగాన్ని బహుళ జాతి కంపెనీల, కార్పొరేటు సంస్థల కోరికనుండి విముక్తి చేయాలి. స్వామినాథన్ కమిషన్ రిపోర్టులో పేర్కొన్న విధంగా వ్యవసాయ పంటలకు మొత్తం ఉత్పత్తి వ్యయంపై 50శాతం పెంచి మద్దతుధరలు ప్రకటించాలి.

3. జార్ఖండ్లో మూలవాసులు తమ జీవనంకోసం వ్యవసాయ, అటవీ ఉత్పత్తులపై ఆధారపడతారు. డా॥ స్వామినాథన్ తెలిపిన వివరాల ప్రకారం జార్ఖండ్లోని 83 శాతం రైతు కుటుంబాలు 5 ఎకరాల లోపు భూములను కలిగివున్నాయి. కాగా 0.69 శాతం మాత్రమే. 25 ఎకరాల భూములు కలిగివున్నారు. కనుక 83 శాతం రైతుకుటుంబాలకు పూట గడవటమే కష్టమనేది స్పష్టం. కనుక, సహజంగా వారంతా పారిశ్రామిక ఉత్పత్తులను వినియోగించుకోగల స్థితిలో వుండరు. వివిధ రాష్ట్రాలలో మెరుగైన వేతనాలు

లభిస్తాయేమోనని పొట్టచేతబట్టుకొని సీజనల్గా వలసలు పోవలసిన స్థితికి నెట్టబడ్డారు. కనుక, ప్రస్తుత పరిస్థితిని మార్చుటానికి పారిశ్రామికవేత్తలకు ల్యాండ్ బ్యాంక్ కల్పించటానికి బదులుగా భూసంస్కరణలు చేయటం అత్యవశ్యకం. యస్సి, యస్టి మరియు ఇతర బలహీన విభాగాలవారి భూములను సిఎస్టి మరియు ఎస్పిటి చట్టాలను అతిక్రమించి ధనవంతులు, వడ్డీ వ్యాపారులు, ఆక్రమించిన వాతీనన్స్టింటినీ తిరిగి పేదలకు అందజేయాలి.

4. వ్యవసాయరంగంలో రుణ ఊబిలో చిక్కుకొని లక్షలాది మంది రైతాంగం ఆత్మహత్యలకు పాల్పడుతున్నారు. పన్ను మినహాయింపులు తదితర రూపాల్లో వందల, వేల కోట్ల రూపాలను బడా పెట్టుబడిదార్లకు కట్టబెడుతున్న ప్రభుత్వం. రైతుల రుణ సమస్యపై దృష్టి సారించటం లేదు. రైతులందరి అన్ని రకాల అప్పులను రద్దు చేయాలని మహాసభ డిమాండ్ చేస్తోంది.

5. జార్ఖండ్లో ప్రత్యేకించి గిరిజనుల జనాభా రాష్ట్రం మొత్తం జనాభాతో పోలిస్తే తరగిపోతోంది. రాష్ట్రంలో పనులులేక పెద్దఎత్తున వలసలు వెళ్ళటం దీనికి కారణంగా వుంది. రాష్ట్రంలో యస్టిలకు రిజర్వ్ చేయబడిన నియోజక వర్గాలను కూడా 32 నుండి 28కి తగ్గించారు. ఇప్పటివరకు ఈ నిర్ణయం రాజకీయ ఒత్తిళ్ళ కారణంగా నిలిపి వుంచారు.

ఇప్పుడు ఆదివాసుల గుర్తింపు, మనుగడ సంక్షోభాన్ని ఎదుర్కొంటున్నాయి. ఈ పరిస్థితులలో రైతులను, కార్మికులను బహుళజాతి కంపెనీల బడా కార్పొరేటు సంస్థల దోపిడీకి వ్యతిరేకంగా భూసంస్కరణల కోసం ఐక్యపరచటం నేటి అవసరంగా వుంది. జార్ఖండ్ ప్రజల ఐక్యత జరూరు కర్తవ్యంగా మహాసభ అభిప్రాయపడ్తోంది.

6. జార్ఖండ్ సంస్కృతిపై ఆధారపడిన జార్ఖండ్ సామాజిక ఐక్యతను ధ్వంసం చేయటానికి జార్ఖండ్ ప్రభుత్వం ప్రయత్నిస్తోంది. హిందూమతం పేరుతో సంఘపరివార్ శక్తులు ఉన్మాదాన్ని రెచ్చగొడు తున్నాయి. అవును పరిరక్షించేపేరిట, మూక హింస ఘటనలు, దాడులు జార్ఖండ్లో అత్యధికం జరిగాయి. భూసేకరణకు వ్యతిరేకంగా నిరంతరాయ ఉద్యమాలు సాగుతున్నాయి. ఈ సామాజిక ఐక్యతను భగ్నం చేయటానికి మతమార్పిడులపై జార్ఖండ్ ప్రభుత్వం ఓ బిల్లు ప్రవేశపెట్టింది. హెచ్జెకెడి మహాసభ ఈ బిల్లును వ్యతిరేకిస్తూ, దీనిని ఉపసంహరించుకోవాలని డిమాండ్ చేస్తోంది.

7. జార్ఖండ్ ప్రభుత్వం సంబంధిత ప్రజలతో సంప్రదించకుండా చట్ట విరుద్ధంగా భూబ్యాంకుల నేర్పరచింది. రాజ్యాంగంలోని 5వ షెడ్యూలుకు, 'పెసా' చట్టానికి ఈ చర్య వ్యతిరేకమైనది. ఈ భూబ్యాంకు భూమిలేని నిరుపేదలకో లేక పేద రైతాంగం కోసమో కాదు; ఈ బ్యాంకు బహుళ జాతి కంపెనీల కోసము, బడా కార్పొరేటు కంపెనీల కోసము మాత్రమే. హెచ్జెకెడి మహాసభ ఈ బిల్లును వ్యతిరేకిస్తూ, దీనిని వెనక్కు తీసుకోవాలని డిమాండ్ చేస్తోంది.

8. భూరియా కమిషన్ నివేదికపై ఆధారపడి, షెడ్యూల్డు ప్రాంతాలలో గ్రామ సభల ఏర్పాటుకు, 'పెసా' చట్టం అధికారాలు కల్పించింది. బిడిశర్మ వంటి మేధావుల సహకారంతో ఆనాటినుండి ఒక సామాజిక ఉద్యమం సాగుతోంది. బిడిశర్మ అమరులైనా ఆ ఉద్యమం కొనసాగుతోంది. 'పెసా' చట్ట నిబంధనలతో రూపొందించిన ఓ శిలాఫలకాన్ని గ్రామాల్లో ప్రతిష్ఠిస్తారు. ఈ 'స్వయంపాలన' ఉద్యమంతో ప్రభుత్వం భయపడుతోంది. ఈ ఉద్యమం భూబ్యాంకుకు, భూసేకరణకు, గ్రామాలలో అభివృద్ధి కార్యక్రమాలలో నిరంకుశ ప్రభుత్వ అధికారుల జోక్యానికి వ్యతిరేకం. కనుక, ప్రభుత్వం ఈ స్వయంపాలన ఉద్యమాన్ని జాతి వ్యతిరేక వుద్యమంగా ప్రకటించింది. కొందరు కార్యకర్తలను నిర్బంధించి, వారిని జైళ్ళలో బంధించింది. కానీ ఈ ఉద్యమం రోజురోజుకీ ఒడిషా, ఛత్తీస్ఘడ్ ఆదివాసీ ప్రాంతాలలో విస్తరిస్తోంది. హెచ్జెకెడి మహాసభ స్వయంపాలన ఉద్యమానికి మద్దతు తెలిపుతోంది. ఈ ఉద్యమంలో అరెస్టు చేసిన వారందరినీ విడుదల చేయాలని మహాసభ డిమాండ్ చేస్తోంది. అలాగే 'స్వయంపాలన' కొరకు 5వ షెడ్యూలు ప్రాంతాలలో గ్రామ సభల చట్టాన్ని అమలుచేయాలని మహాసభ డిమాండ్ చేస్తోంది.

9. 'కూతురును రక్షించు - కూతురును చదివించు' అని నరేంద్ర మోడీ నినాదమిస్తున్నాడు. ఆర్ఎస్ఎస్ అధినేత మోహన్ భగవత్ నోటినుండి వాస్తవం బయటకు వస్తున్నది. మహిళలు కేవలం పురుషుల భోగవస్తువులని భగవత్ పేర్కొన్నాడు. హెచ్జెకెడి మహాసభ ఈ ప్రకటనను ఖండిస్తున్నది. ఈ అవగాహన కారణంగానే మహిళలపై అత్యాచారాలు నానాటికీ పెరిగిపోతున్నాయి. పసి పిల్లలు కూడా మినహాయించబడటం లేదు. ఓ రేపిస్టును రక్షించటానికి పాలకపార్టీ వీధులలో ప్రదర్శన చేయటం చరిత్రలో ఇదే మొదటిసారి. హెచ్జెకెడి మహాసభ సంఘ పరివార్ యొక్క ఈ నీచమైన చర్యను తీవ్రంగా ఖండిస్తోంది.

ooo